

ഏൽക്കുന്നു, ഡിസ്കിന്റെ അസുഖം വരുന്നു, വളരെ ചെറുപ്രായത്തിൽതന്നെ ഈ ജോലിക്ക് വരുന്നവരുണ്ട്. 55 വയസ്സുവരെ ഈ ജോലി തുടരാം. പക്ഷേ ഇടയ്ക്ക് രോഗമെന്തെങ്കിലും പിടിപെട്ടാൽ ഇതിൽ തുടരാൻ കഴിയാത്തവരുണ്ട്. വളരെ പരിഗണന അർഹിക്കുന്ന ഒരു വിഭാഗമാണ് ഇവർ എന്നുള്ള കാര്യത്തിൽ സംശയമില്ല. ഇവർക്ക് തീർച്ചയായും ക്ഷേമനിധി ഏർപ്പെടുത്തേണ്ടത് അത്യന്താപേക്ഷിതമാണ്. ഈ ബില്ലിന്മേൽ ഇവിടെ പറഞ്ഞ കാര്യങ്ങളുംകൂടി കൊണ്ടുവരണമെന്നാണ് എനിക്ക് അഭ്യർത്ഥിക്കാനുള്ളത്. വളരെ ഗൗരവതരമായൊരു വിഷയം, കേരളത്തിലെ ലക്ഷക്കണക്കിന് പാചകത്തൊഴിലാളികൾക്ക് ഗുണം നൽകുന്ന വിധത്തിലുള്ള ഒരു ബിൽ സർക്കാരിന്റെ ഭാഗത്തുനിന്നുണ്ടാകണം. കേരളത്തിലെ ദുരിതമനുഭവിക്കുന്ന പാചകത്തൊഴിലാളികൾക്ക് വേണ്ടി ഞാൻ കൊണ്ടുവന്ന ഈ ബില്ലിന്റെ സത്ത ഉൾക്കൊണ്ടുകൊണ്ട്, സർക്കാരിന്റേതായ ബിൽ സഭയിൽ കൊണ്ടുവരാൻ തീർച്ചയായും ബഹുമാനപ്പെട്ട മന്ത്രിയും മുഖ്യമന്ത്രി അടക്കമുള്ളവരും താൽപ്പര്യമെടുക്കണമെന്ന് അഭ്യർത്ഥിച്ചുകൊണ്ട് ഞാൻ ഈ ബിൽ അവതരിപ്പിക്കുന്നു.

മി. ഡെപ്യൂട്ടി സ്പീക്കർ: ശ്രീ. എൻ. എ. നെല്ലിക്കുന്ന്, അങ്ങയുടെ പ്രമേയം പ്രസ്സ് ചെയ്യുന്നുണ്ടോ?

ശ്രീ. എൻ. എ. നെല്ലിക്കുന്ന്: സർ, ഞാൻ പ്രസ്സ് ചെയ്യുന്നില്ല

മി. ഡെപ്യൂട്ടി സ്പീക്കർ: ശ്രീ. എൻ. എ. നെല്ലിക്കുന്ന് അവതരിപ്പിച്ച പ്രമേയം സഭയുടെ അനുമതിയോടെ പിൻവലിച്ചു.

12.00 Noon

(b) 2016-ലെ കേരള കണ്ടൽ വനം സംരക്ഷണ-വികസന ബിൽ

ശ്രീ. ജെയിംസ് മാത്യു: സർ, 2016-ലെ കേരള കണ്ടൽ വനം സംരക്ഷണ-വികസന ബില്ലിന്റെ അവതരണാനുമതിക്കുള്ള പ്രമേയം ഞാൻ അവതരിപ്പിക്കുന്നു.

ശ്രീ. എ. പ്രദീപ് കുമാർ: സർ, ഞാൻ പ്രമേയത്തെ പിന്താങ്ങുന്നു.

വനവും മൃഗസംരക്ഷണവും മൃഗശാലകളും വകുപ്പുമന്ത്രി (ശ്രീ. കെ. രാജു): സർ, ശ്രീ. ജെയിംസ് മാത്യു അവതരിപ്പിച്ച ഈ സ്വകാര്യ ബില്ലിലെ കണ്ടലുകളുടെ കാര്യത്തിൽ യോജിപ്പാണുള്ളത്. എന്നാൽ നിലവിലുള്ള നിയമത്തിന്റെ അടിസ്ഥാനത്തിൽ ഈ ബില്ലിൽ പറയുന്ന പല കാര്യങ്ങളും നടപ്പിലാക്കുന്നതിന് ഇപ്പോൾത്തന്നെ വ്യവസ്ഥയുണ്ട്. കേന്ദ്ര നിയമമായ 1986-ലെ എൻവയോൺമെന്റ് പ്രൊട്ടക്ഷൻ ആക്ടിന്റെ കീഴിൽ പുറപ്പെടുവിച്ചിട്ടുള്ള 2010-ലെ വെറ്റ് ലാൻഡ്സ് റൂൾസിലെ വ്യവസ്ഥകൾക്കനുസൃതമായാണ് കണ്ടൽ കാടുകൾ

സംരക്ഷിക്കപ്പെടുന്നത്. സംസ്ഥാനത്തെ കണ്ടൽ കാടുകൾ റിസർവ് വനമായി വിജ്ഞാപനം ചെയ്ത് സംരക്ഷിക്കുന്നതിന് 1961-ലെ കേരള വന നിയമത്തിലെ വ്യവസ്ഥകൾ പര്യാപ്തമാണ്. കൂടാതെ, 2005-ലെ The Kerala Promotion of Tree Growth in Non Forest Areas Act പ്രകാരം ഒരു ഹെക്ടറിൽ കൂടുതൽ വിസ്തീർണ്ണമുള്ള എല്ലാ കണ്ടൽ കാടുകളും റിസർവ് വനമായി കരുതി സംരക്ഷിക്കുന്നതിനും വ്യവസ്ഥ ചെയ്യുന്നുണ്ട്. ഒരേക്കറിൽ കുറവ് കണ്ടൽക്കാടുള്ള കർഷകർക്ക് ഏക്കറിന് 4000 രൂപ വീതം ഇൻസെന്റീവ് നൽകി അവരുടെ സഹകരണത്തോടെ സർക്കാർ സംരക്ഷിക്കുന്ന പദ്ധതിയും ഇപ്പോൾ നിലവിലുണ്ട്. കണ്ടൽ കാടുകളെ വന്യജീവി സംരക്ഷണ നിയമത്തിലെ വ്യവസ്ഥകൾക്ക് അനുസൃതമായി കമ്മ്യൂണിറ്റി റിസർവുകളായി സംരക്ഷിച്ച് പരിപാലിക്കുന്നുമുണ്ട്. 2016-ലെ കണ്ടൽ വനം സംരക്ഷണ വികസന ബില്ലിന്റെ വ്യവസ്ഥകൾ മേൽപ്പറഞ്ഞ കേന്ദ്ര നിയമത്തിനനുസൃതമായി രൂപീകരിച്ച ചട്ടങ്ങൾക്ക് വിരുദ്ധമാണ്. ബഹുമാനപ്പെട്ട അംഗം അവതരിപ്പിച്ച ഈ ബില്ലിലെ ചില വ്യവസ്ഥകൾ അതിന് വിരുദ്ധമാണ്. സംസ്ഥാനത്ത് കണ്ടൽ കാടുകളെ സംരക്ഷിക്കുന്നതിനാവശ്യമായ നിയമങ്ങൾ നിലവിലുള്ളതിനാലും ഈ ബിൽ കേന്ദ്ര ചട്ടങ്ങൾക്ക് എതിരാകയാലും 2016-ലെ കണ്ടൽ വനം സംരക്ഷണ-വികസന ബിൽ നിരസിക്കുകയാണ്.

ശ്രീ. ജെയിംസ് മാത്യു: സർ, ബഹുമാനപ്പെട്ട മന്ത്രി ഇതുമായി ബന്ധപ്പെട്ട് സൂചിപ്പിച്ച കാര്യങ്ങളോട് ശക്തിയായ വിധോജിപ്പാണുള്ളത്. കഴിഞ്ഞ പത്ത് വർഷക്കാലത്തെ കേരളത്തിലെ കണ്ടൽ വനങ്ങളുടെ അളവ് പരിശോധിച്ചാൽ ഗണ്യമായ തോതിൽ കുറഞ്ഞുകൊണ്ടിരിക്കുകയാണെന്ന് കാണാം. എന്നാൽ സംസ്ഥാനത്തെ റിസർവ് വനങ്ങൾ ഇതുപോലെ കുറയാത്തത് എന്തുകൊണ്ടാണ്? യഥാർത്ഥത്തിൽ രണ്ട് വന സംരക്ഷണത്തിനും കേന്ദ്ര-സംസ്ഥാന സർക്കാരുകളുടെ നിയമം ഒരുപോലെ ബാധകമാണ്, അത് പ്രാബല്യത്തിലുമുണ്ട്. കേരളത്തിലെ സർക്കാർ അധീനതയിലുള്ള മുഴുവൻ റിസർവ് ഫോറസ്റ്റുകളും ഒരു സെന്റുപോലും കുറയാതെ സംരക്ഷിക്കാൻ നമുക്ക് സാധിക്കുന്നുണ്ട്. എന്നാൽ കണ്ടൽ വനങ്ങൾ സംരക്ഷിക്കുന്ന കാര്യത്തിൽ സർക്കാർ കണക്കുകൾ പരിശോധിക്കേണ്ടതാണ്. ഓരോ വർഷവും 10 ശതമാനം കണ്ടൽ വനങ്ങൾ കുറയുകയാണ്. യഥാർത്ഥത്തിൽ എന്താണ് അതിനടിസ്ഥാനം? ആവാസ വ്യവസ്ഥയുടെ നിലനിൽപ്പിന് അടിസ്ഥാനപരമായി അനിവാര്യമായ ഒരു ഘടകമാണ് കണ്ടൽ വനങ്ങളുടെ സംരക്ഷണം എന്നതുകൊണ്ടാണ് ഇങ്ങനെയൊരു ബിൽ കൊണ്ടുവരാനുദ്ദേശിച്ചത്. യഥാർത്ഥത്തിൽ ഇത്രയേറെ തീരദേശമുള്ള സംസ്ഥാനം ഇന്ത്യയിൽ കുറവാണ്. നമ്മുടെ തീരദേശത്തെ

ബാക്വാട്ടർ ഏരിയ മുഴുവൻ കണ്ടൽ പ്രദേശമാണ്. കേരളത്തിലെ കണ്ടൽ വനപ്രദേശങ്ങളിൽ 50 ശതമാനത്തിൽ കൂടുതൽ സ്ഥിതി ചെയ്യുന്നത് കണ്ണൂർ ജില്ലയിലാണ്. രണ്ട് ടോ മുമ്പുള്ള നിയമസഭാ പരിസ്ഥിതി സമിതി ഇതുസംബന്ധിച്ച് വിശദമായ പഠനം നടത്തി രേഖപ്പെടുത്തിയത് കണ്ണൂർ ആസ്ഥാനമായി കണ്ടൽ സംരക്ഷണ കേന്ദ്രം ആരംഭിക്കണമെന്നാണ്. ബഹുമാനപ്പെട്ട തിരുവഞ്ചൂർ രാധാകൃഷ്ണൻ വനം വകുപ്പുമന്ത്രിയായിരുന്നപ്പോൾ അദ്ദേഹത്തോട് ഞാൻ രേഖാമൂലം ഇക്കാര്യം ആവശ്യപ്പെട്ടിരുന്നു. അദ്ദേഹം നിർദ്ദേശിച്ചതനുസരിച്ച് കേരള ഫോറസ്റ്റ് റിസർച്ച് ഇൻസ്റ്റിറ്റ്യൂട്ട് രണ്ടുദിവസം നീണ്ടുനിന്ന ഒരു ശിൽപ്പശാല സംഘടിപ്പിച്ചു. ആ ശിൽപ്പശാലയെത്തുടർന്ന് ശ്രീ. ടി. വി. രാജേഷും ശ്രീ. എ. പ്രദീപ് കുമാറും ഉൾപ്പെടെയുള്ള 11 നിയമസഭാംഗങ്ങൾ കണ്ണൂർ ജില്ലയിലെ കണ്ടൽ വനപ്രദേശം സന്ദർശിക്കുകയുണ്ടായി. എല്ലാവരും ഒരുപോലെ സമ്മതിച്ച ഒരു കാര്യം ഇത് ആവാസ വ്യവസ്ഥയ്ക്ക് മാത്രമല്ല, സംസ്ഥാനത്തിന്റെ ടൂറിസം വികസനത്തിനുകൂടി ഏറെ അനുയോജ്യമായ, സംരക്ഷണം അനിവാര്യമായ കാര്യമാണെന്നാണ്. വളരെ സന്തോഷത്തോടുകൂടി പറയട്ടെ, സംസ്ഥാന സർക്കാരിന്റെ ടൂറിസം വകുപ്പ് മലബാർ ക്രൂയിസ് ടൂറിസം എന്ന പേരിൽ 350 കോടി രൂപയോളം ചെലവ് വരുന്ന ഒരു പദ്ധതി കേന്ദ്ര സർക്കാരിന്റെ അനുമതിക്കായി സമർപ്പിച്ചിട്ടുണ്ട്. ഇത്രമേൽ പ്രാധാന്യമുള്ള കണ്ടൽ പ്രദേശം സംരക്ഷിക്കപ്പെടാതെ പോകുന്നു. പ്രതിവർഷം 10 ശതമാനം കണ്ടൽ വനങ്ങൾ കുറഞ്ഞുവരുന്നു. ഇതിന് കാരണം കണ്ടൽ വനങ്ങൾ സ്ഥിതി ചെയ്യുന്നത് സ്വകാര്യ വ്യക്തികളുടെ ഭൂമിയിലാണ് എന്നുള്ളതാണ്. കേരളത്തിലെ കണ്ടൽ വനങ്ങളുടെ മഹാഭൂരിപക്ഷവും സ്ഥിതിചെയ്യുന്നത് സ്വകാര്യ ഭൂമിയിലാണ്. എങ്ങനെയാണ് സ്വകാര്യ ഭൂമിയിൽ കണ്ടൽ വർദ്ധിച്ചുവരുന്നത്. തൃശ്ശൂർ ഭാഗത്ത് കോൾപ്പാടം എന്നുപറയുന്ന ഉപ്പുവെള്ളം കയറുന്ന കയ്യാട് നിലങ്ങളിൽ കണ്ടലുണ്ട്. ആ കണ്ടൽ വളരെ വേഗത്തിൽ പ്രജനനം നടത്തി വർദ്ധിക്കുന്നു. കണ്ടലിന്റെ വളർച്ച കയ്യാട് നിലത്തെ കൃഷിയെ തടസ്സപ്പെടുത്തുന്നു. നെൽകൃഷിയില്ലാതാകുന്ന പാവപ്പെട്ട ഒരു കൃഷിക്കാരനെ സംബന്ധിച്ച് കണ്ടൽ വ്യാപിക്കുന്നത്, പരിസ്ഥിതിയുടെയും ആവാസ വ്യവസ്ഥയുടെയും ടൂറിസത്തിന്റെയും പ്രാധാന്യം കണക്കിലെടുത്ത് അത് വളരെ എന്ന നിലപാട് സ്വീകരിക്കാൻ കഴിയില്ല. സ്വാഭാവികമായും കൃഷിക്കാർ അവരുടെ നിലത്തിൽ വളരുന്ന ഓരോ കണ്ടലും വെട്ടിക്കളയും. ഞങ്ങളുടെ ജില്ലയിൽ സ്വകാര്യ ഭൂമിയിൽ സ്ഥിതി ചെയ്യുന്ന മുഴുവൻ കണ്ടലുകളും നശിപ്പിച്ചുകൊണ്ടിരിക്കുകയാണ്. അത് വിശേഷിപ്പിക്കുന്ന 1986-ലെ കേന്ദ്ര നിയമവും 2010-ലെ സംസ്ഥാന നിയമവും 1961-ലുള്ള നിയമവും നിലവിലുള്ളപ്പോൾ എന്റെ ഭൂമിയിൽ കണ്ടൽ വളരുന്നത് ഞാൻ വെട്ടി നശിപ്പിച്ചാൽ ചതുപ്പനില സംരക്ഷണ നിയമമനുസരിച്ച്

കേസെടുക്കാൻ വകുപ്പില്ല. പ്രതിദിനം കണ്ടലുകൾ വെട്ടിനശിപ്പിക്കപ്പെടുന്ന നമ്മുടെ സംസ്ഥാനത്ത് എത്ര കേസുകൾ രജിസ്റ്റർ ചെയ്തിട്ടുണ്ട്, എത്ര പേർ ശിക്ഷിക്കപ്പെട്ടിട്ടുണ്ട്? എന്നാൽ റിസർവ് വനത്തിലുള്ള മരം മുറിച്ചാൽ കേസാകുകയും അയാൾ ജയിലിലാകുകയും ചെയ്യും. പക്ഷേ കണ്ടൽവനം നശിപ്പിക്കുന്നവർക്കെതിരെ കേസെടുക്കാൻ കഴിയില്ല. കാരണം മറ്റുള്ളവർ കാൺകെയല്ല ഒരാൾ കണ്ടൽ മുറിക്കുന്നത്. കണ്ടൽ മുറിച്ചാൽത്തന്നെ ചതുപ്പനിലം ചതുപ്പനിലമായി നിലനിൽക്കുന്നുമുണ്ട്. ചതുപ്പനിലം പരിവർത്തനപ്പെടുത്തുമ്പോൾ മാത്രമാണ് കേസുണ്ടാകുന്നത്. കണ്ടൽ മുറിച്ചതുകൊണ്ടുമാത്രം കേസുണ്ടാകുന്നില്ല.

ശ്രീ. എ. എൻ. ഷംസീർ: സർ, കണ്ടൽ വനവുമായി ബന്ധപ്പെട്ട ബില്ലാണ് ചർച്ച ചെയ്യുന്നത്. കണ്ടൽ വനത്തെ പ്രൊട്ടക്ട് ചെയ്തുകൊണ്ടായിരുന്നു വർഷങ്ങൾക്കുമുമ്പ് കണ്ണൂരിൽ വളപട്ടണത്ത് കണ്ടൽ പാർക്ക് സ്ഥാപിച്ചത്. അതിന്റെ ഡയറക്ടർമാരിൽ ചിലർ ഇടതുപക്ഷക്കാരായതുകൊണ്ട് മാത്രമാണ് രാഷ്ട്രീയ വിദ്വേഷംവച്ചുകൊണ്ട് കണ്ടൽ പാർക്ക് പൂട്ടിക്കാൻ യു.ഡി.എഫ്. പ്രവർത്തിച്ചത്. വളപട്ടണം പുഴയുടെ തീരത്ത് മാലിന്യങ്ങൾ ഡമ്പ് ചെയ്യുന്നത് ഒഴിവാക്കാൻവേണ്ടി കൂടിയിരുന്ന അന്ന് കണ്ടൽ പാർക്ക് സ്ഥാപിച്ചത്. പക്ഷേ പിന്നീട് അത് അടച്ചുപൂട്ടി. ഇപ്പോൾ അവിടത്തെ സാഹചര്യമെന്താണെന്ന് ബഹുമാനപ്പെട്ട എം.എൽ.എ.-ക്ക് അറിയാവുന്നതാണ്. ആ കണ്ടൽ പാർക്ക് പുനഃസ്ഥാപിക്കാനുള്ള നടപടികൂടി സ്വീകരിക്കാൻ സാധിക്കുമോ?

ശ്രീ. ജെയിംസ് മാത്യു: സർ, തികച്ചും സാംഗത്യമുള്ള ചോദ്യമാണിത്. കണ്ണൂർ ജില്ലയിൽ ഇത്രമേൽ മനോഹരമായി ഒരു പ്രദേശത്തെ സംരക്ഷിക്കാൻ മറ്റൊരിടത്തും സാധിച്ചിട്ടില്ല. അത്രയും ഭംഗിയോടെയാണ് ആ കണ്ടൽ പാർക്ക് വിഭാവനം ചെയ്തതും നിലനിർത്തിയിരുന്നതും. പക്ഷേ, രാഷ്ട്രീയമായ അഭിപ്രായ വ്യത്യാസങ്ങളെത്തുടർന്ന് അന്നത്തെ കോൺഗ്രസ്സ് നേതൃത്വം കേന്ദ്രത്തിൽ സ്വാധീനം ചെലുത്തിയാണ് ആ കണ്ടൽപാർക്ക് ഇല്ലാതാക്കിയത്.

മി. ഡെപ്യൂട്ടി സ്പീക്കർ: ഇനി രണ്ട് പ്രമേയങ്ങൾ കൂടിയുണ്ട്.

ശ്രീ. ജെയിംസ് മാത്യു: സർ, ഞാൻ ചുരുക്കുകയാണ്. കണ്ടൽ കാടുകളും പരിസ്ഥിതിയും സംരക്ഷിക്കപ്പെടണമെന്നാണ് എന്റെ നിർദ്ദേശം. കണ്ടൽ കാടുകളുടെ പ്രതിവർഷമുള്ള ഗണ്യമായ നാശം തടയണം. റിസർവ് വനമായി പ്രഖ്യാപിക്കാമെന്ന് ബഹുമാന്യനായ മന്ത്രി ഇവിടെ സൂചിപ്പിച്ചു. ഞാൻ അഭിമാനത്തോടെ പറയുന്നു, 50 ശതമാനത്തോളം കണ്ടൽ വനങ്ങളുണ്ടെന്ന് പറയുന്ന കണ്ണൂർ ജില്ലയിലെ ഏറ്റവും കൂടുതൽ കണ്ടൽക്കാടുകളുള്ള പ്രദേശങ്ങളാണ് കല്യാശ്ശേരി, തളിപ്പറമ്പ് മണ്ഡലങ്ങൾ. അതിൽ എന്റെ നിയോജകമണ്ഡലമായ

തളിപ്പറമ്പിൽ ജില്ലാ കളക്ടറും അന്നത്തെ മന്ത്രിയും വന്ന് റിസർവ് വനമായി പ്രഖ്യാപിച്ചു. കണ്ടൽ വനം റിസർവായി പ്രഖ്യാപിച്ചെന്ന് മാധ്യമങ്ങൾ വലിയ വാർത്ത നൽകി. ഒരാഴ്ച കഴിഞ്ഞപ്പോൾ അവിടത്തെ കണ്ടൽ മുഴുവൻ ആളുകൾ മുറിച്ചു. റിസർവ് വനമായതുകൊണ്ട് വിൽക്കാനോ കൃഷി ചെയ്യാനോ കഴിയില്ലെന്നുള്ളതാണ് അതിരുകാരണം. അതിനെതിരെ ഒരു കേസുമില്ല. റിസർവ് വനമായി പ്രഖ്യാപിച്ച എന്റെ ഭൂമിയിലുള്ള കണ്ടൽ വെട്ടാൻ ഒരു നിയമതടസ്സവും ഇന്ന് നിലനിൽക്കുന്നില്ല. നിലനിൽക്കുന്നുവെന്ന് എസ്റ്റാബ്ലിഷ് ചെയ്താൽ ഈ ബിൽ പിൻവലിക്കുന്നതിൽ എനിക്കൊരു പ്രയാസവുമില്ല. ഉദ്യോഗസ്ഥർ പറയുന്ന കാര്യങ്ങൾ മുഴുവൻ അങ്ങ് മുഖവിലയ്ക്കെടുക്കേണ്ടതെന്നാണ് എന്റെ വിനയപൂർവ്വമായ അഭ്യർത്ഥന. ഓരോ വർഷവും എന്തുകൊണ്ടാണ് കണ്ടലിന്റെ കുറവ് ഉണ്ടാകുന്നതെന്ന് അങ്ങ് പരിശോധിക്കണം. സ്വകാര്യ ഭൂമിയിലുള്ള കണ്ടൽ വനം വെട്ടിനശിപ്പിച്ചാൽ കേസെടുക്കാൻ കഴിയുമോ; അങ്ങനെ എടുക്കാമെങ്കിൽ എത്ര കേസെടുത്തിട്ടുണ്ട്. ഇപ്പോൾ ശ്രീ. എ. എൻ. ഷംസീർ സൂചിപ്പിച്ച, കണ്ടൽ പാർക്ക് അതുവഴി പോകുന്ന മുഴുവൻ ആളുകൾക്കും കാണാം. ഒരു പ്രദേശത്തെ മുഴുവൻ വേസ്റ്റും കണ്ടലിനടിയിൽ ഡമ്പ് ചെയ്തപ്പോഴാണ് കണ്ടൽ നശിച്ചത്. കോൺക്രീറ്റ് കെട്ടിടങ്ങൾ പൊളിച്ചതിന്റെ അവശിഷ്ടങ്ങൾ കണ്ടലിനടിയിലിട്ടു. അതിനെതിരെ ആർക്കും ഒന്നും ചെയ്യാൻ കഴിയില്ലെന്നുള്ളതാണ് പ്രശ്നം. ഞാൻ എന്റെ ഭൂമിയിൽ വേസ്റ്റിട്ടാൽ എന്തായെന്ന് കഴിയും? നാശം സംഭവിച്ച കണ്ടൽ നാഷണൽ ഹൈവേയോട് ചേർന്നുള്ളതാണ്. കണ്ടൽ റിസർവായി പ്രഖ്യാപിച്ച സ്ഥലമാണ്. ഒരു നടപടിയും സ്വീകരിക്കാൻ നിലവിൽ വ്യവസ്ഥയില്ല. ഞാനൊരു സ്വകാര്യ ബിൽ അവതരിപ്പിച്ചതുകൊണ്ട് പറയുകയല്ല, ഈ ബില്ലിനു പകരം സർക്കാർതന്നെ ബിൽ കൊണ്ടുവരണമെന്നുള്ള അഭിപ്രായമാണ് എനിക്കുള്ളത്.

ശ്രീ. എ. കെ. ശശീന്ദ്രൻ: സർ, വെറ്റ് ലാൻഡുമായി ബന്ധപ്പെട്ട നിയമം കർക്കശമാക്കിയാൽ, ഏറ്റെടുക്കൽ വ്യവസ്ഥയനുസരിച്ച് കർഷകർക്ക് അല്ലെങ്കിൽ ഭൂവുടമസ്ഥർക്ക് മതിയായ കോമ്പൻസേഷൻ നൽകി ഏറ്റെടുത്ത് സംരക്ഷിക്കുന്നതിന് നിയമത്തിൽ വ്യവസ്ഥകളുണ്ടോ? അല്ലെങ്കിൽ അത്തരം വ്യവസ്ഥകൾ കൂട്ടിച്ചേർക്കുന്നതല്ലേ നല്ലത്? താങ്കൾ പറഞ്ഞതുപോലെ റിസർവ് വനമായി പ്രഖ്യാപിക്കുന്നുവെന്ന് കേൾക്കുമ്പോൾതന്നെ സ്വകാര്യ ഭൂമിയിലെ എല്ലാ കണ്ടൽക്കാടുകളും വെട്ടിനശിപ്പിക്കും. അതുകൊണ്ട് നഷ്ടപരിഹാരം നൽകി ഏറ്റെടുക്കുക എന്നുള്ളതല്ലേ കൂടുതൽ സുരക്ഷിതം?

ശ്രീ. എ. പ്രദീപ് കുമാർ: സർ, ശ്രീ. ജെയിംസ് മാത്യു വളരെ പ്രസക്തമായ നിയമനിർമ്മാണത്തിന് സർക്കാരിനെ പ്രചോദിപ്പിക്കുന്നതിനാണ് ഈ ബിൽ അവതരിപ്പിക്കുന്നത്. അതിനെ പിന്തുണച്ചുകൊണ്ടാണ് ഞാൻ സംസാരിക്കുന്നത്. നിലവിലുള്ള നിയമങ്ങൾ യഥാർത്ഥത്തിൽ തണ്ണീർത്തടങ്ങളെയും കണ്ടൽ കാടുകളെയും സംരക്ഷിക്കാൻ പര്യാപ്തമല്ലെന്നുള്ളതിന്റെ അനുഭവസ്ഥനാണ് ഞാൻ. കണ്ണൂർ കഴിഞ്ഞാൽ ഏറ്റവും പ്രധാനപ്പെട്ട, കേന്ദ്ര സർക്കാർ നോട്ടിഫൈ ചെയ്ത

ഇന്ത്യയിലെ 27 തണ്ണീർത്തടങ്ങളിലൊന്നായ കോട്ടോളി തണ്ണീർത്തടം നിലനിൽക്കുന്നത് എന്റെ മണ്ഡലത്തിലാണ്. സരോവരം ബയോപാർക്ക് എന്ന ആശയം അവിടെ വികസിപ്പിക്കുകയും ചെയ്തിട്ടുണ്ട്. 29 ഇനം കണ്ടലുകളും നീർനായ ഉൾപ്പെടെ 13 ഇനം ജലജന്യ ജീവികളും 19 ഇനം മത്സ്യങ്ങളുമായി ജൈവ വൈവിധ്യത്താൽ സമൃദ്ധമായ പ്രദേശമാണത്. അത് എല്ലാ നിലയിലും സംരക്ഷിക്കപ്പെടേണ്ടതാണ്. ടൂറിസം വികസനത്തിന്റെ സാധ്യതകളെക്കുറിച്ച് പറയുകയുണ്ടായി. അവിടെയും അപകടമുണ്ട്. കണ്ടൽ കാടുകളും തണ്ണീർത്തടങ്ങളും ഉൾപ്പെടെയുള്ള ജൈവവൈവിധ്യവും എല്ലാത്തരം നൈസർഗ്ഗികതയും നിലനിർത്തിക്കൊണ്ട് സംരക്ഷിക്കപ്പെടണം. അവിടെയൊക്കെ സ്വകാര്യ ഭൂമി നേരത്തെ വാങ്ങിയിട്ടിരിക്കുന്നവരുണ്ട്. അവർ ടൂറിസം വികസനമെന്ന് കേൾക്കുമ്പോൾ വിൽക്കാൻ തക്കംപാർത്തിരിക്കുകയാണ്. ടൂറിസം വികസനം സൂക്ഷ്മതയോടെ കൈകാര്യം ചെയ്യേണ്ടതാണ്. സഞ്ചാരികൾ പ്രകൃതിയുടെ നന്മയും നൈസർഗ്ഗികതയും ആസ്വദിക്കാൻ എത്തുമ്പോൾ ഇത്തരത്തിലൊരു പ്രശ്നമുണ്ട്. ചില സർക്കാർ വകുപ്പുകൾ വളരെ സമർത്ഥമായി ഇത്തരം നിയമങ്ങൾക്ക് തുരങ്കം വയ്ക്കുന്നുണ്ട്. കോഴിക്കോട് ഒരു മാസ്റ്റർ പ്ലാൻ തയ്യാറാക്കിയിട്ടുണ്ട്. ഞാൻ പറഞ്ഞ രീതിയിൽ തണ്ണീർത്തടങ്ങളെയും കണ്ടൽ കാടുകളെയും സംരക്ഷിക്കാനുതകുന്ന നിലയിലല്ല കോർപ്പറേഷൻ പരിധിയിൽ മാസ്റ്റർ പ്ലാനിൽ കാര്യങ്ങൾ വിഭാവനം ചെയ്തിട്ടുള്ളത്. തദ്ദേശഭരണ വകുപ്പുമന്ത്രി അവിടെ വന്നിരുന്നു. പൂർണ്ണമായും തണ്ണീർത്തടങ്ങളും കണ്ടൽ കാടുകളും സംരക്ഷിക്കപ്പെടണം. അതൊരു പ്രധാനപ്പെട്ട കാര്യമാണെന്ന് ബഹുമാനപ്പെട്ട മന്ത്രിയുടെ ശ്രദ്ധയിൽപ്പെടുത്തുകയാണ്.

മി. ഡെപ്യൂട്ടി സ്പീക്കർ: ബിൽ തുടർ ചർച്ചയ്ക്കായി മാറ്റിവയ്ക്കാം.

ശ്രീ. എ. പ്രദീപ് കുമാർ: സർ, ചർച്ച തുടരണം. സർക്കാർ ഈ ബിൽ ഔദ്യോഗികമായി കൊണ്ടുവരണം. നിലവിലുള്ള നിയമത്തെ തുരങ്കം വയ്ക്കുന്നതിനുള്ള ശ്രമങ്ങൾ നടക്കുന്നു. കോഴിക്കോട് മാസ്റ്റർ പ്ലാനിൽ ഉൾപ്പെടെ അത് നടന്നിട്ടുണ്ടെന്നാണ് എന്റെ അഭിപ്രായം.

ശ്രീ. ജെയിംസ് മാത്യു: സർ, ശ്രീ. എ. കെ. ശശീന്ദ്രനും ശ്രീ. എ. പ്രദീപ് കുമാറും സൂചിപ്പിച്ചത് നൂറുശതമാനം ശരിയാണ്. അതുകൊണ്ട് ഇതിന്റെ ഗൗരവവും പ്രാധാന്യവും കണക്കിലെടുത്ത് ചർച്ച തുടരണമെന്ന അഭിപ്രായത്തോടെ ഞാൻ അവസാനിപ്പിക്കുകയാണ്.

മി. ഡെപ്യൂട്ടി സ്പീക്കർ: ബിൽ തുടർ ചർച്ചയ്ക്കായി മാറ്റിവയ്ക്കുന്നു.

(ചർച്ച തുടരും)